




చార్ ఖస్రత్ కె ఇన్సాన్

మనుషుల తత్వం నాలుగు రకాలు

ఒకడు పాపం పేదోడు. వాడు ఒక ఉన్నోడి దగ్గర రెండు రూపాయలు అప్పు చేశాడు. చెప్పిన టైముకి తీర్చేసేవాడేగాని ఎందుకనో తీర్చలేకపోయాడు. అందుకని ఉన్నోడి దగ్గరకు వెళ్లి 'బాయ్ సాబ్. చేతికి డబ్బు అందలేదు. అందిన వెంటనే తీర్చేస్తాను. మన్నించండి' అని చెప్పాడు. అందుకు ఉన్నోడికి కోపం వచ్చి, పటపటమని నాలుగు దెబ్బలు కొట్టేశాడు పేదోణ్ణి. పేదోడి కళ్ళమ్మట నీళ్లు వచ్చాయి. చెంప మీద చేయి ఆనించుకొని, ఏడ్చుకుంటూ 'నన్ను కొట్టాడు. నన్ను కొట్టాడు' అని బయల్దేరాడు. దారిన పోతున్న ఒకణ్ణి ఆపి 'నన్ను కొట్టాడు. నన్ను కొట్టాడు' అన్నాడు. వాడు వినలేదు, ఆగలేదు. 'పో పో రా. నువ్వేదో పుల్ల పెట్టకపోతే ఎవరైనా ఉత్తపుణ్యానికి ఎందుకు కొడతారు. పోపో' అని వెళ్లిపోయాడు. పేదోడు ఏడుపు ఆపలేదు. దారిన పోతున్న రెండోవాణ్ణి ఆపి 'నన్ను కొట్టాడు. నన్ను కొట్టాడు' అన్నాడు. వాడు ఆగి, అంతా విని 'పోనీలే బాధపడకు. ఏం చేస్తాం. జరిగిందేదో జరిగిపోయింది. ఊరుకో' అని సానుభూతి పలికి వెళ్లిపోయాడు. పేదోడు ఏడుపు ఆపలేదు. దారిన పోతున్న మూడోవాణ్ణి ఆపి 'నన్ను కొట్టాడు. నన్ను కొట్టాడు' అన్నాడు. వాడు ఆగి, అంతా విని 'పోనీలే బాధపడకు. యిదిగో యీ రెండు రూపాయలు తీసుకొని వెళ్లి నీ అప్పు తీర్చుకో. నేను చేయదగ్గ సాయం యిదే' అని రెండు రూపాయలు యిచ్చి వెళ్లిపోయాడు. అయినప్పటికీ పేదోడు ఏడుపు ఆపలేదు. దారిన పోతున్న నాలుగోవాణ్ణి ఆపి 'నన్ను కొట్టాడు. నన్ను కొట్టాడు' అన్నాడు. వాడు ఆగి 'ఎవర్రా వాడు. ఎందుకు కొట్టాడు?' అని అడిగి, సంగతి తెలుసుకొని 'ఆ అట్టెట్ట కొడతాడు. బాకీ తీర్చకపోతే కొట్టేయడమేనా?' అని పేదోడి చేయి పట్టుకొని తీసుకెళ్ళి, ఉన్నోణ్ణి పట్టుకొని పటపటమని నాలుగు బాది, రెండు రూపాయలు వాడి ముఖాన కొట్టి 'చెల్లుకు చెల్లు. ఇదీ న్యాయం' అన్నాడు. అప్పుడుగానీ పేదోడి ఏడుపు ఆగలేదు.